

# سورج گہن کی نماز جماعت سے ادا کریں تو قراءت جہری ہوگی یا سری؟

مجیب: مفتی ابو محمد علی اصغر عطاری مدنی

فتویٰ نمبر: Nor-10799

تاریخ اجراء: 09 ذیقعدۃ الحرام 1441ھ / 01 جولائی 2020ء

## دارالافتاء اہلسنت

(دعوت اسلامی)

### سوال

کیا فرماتے ہیں علمائے کرام اس مسئلہ کے بارے میں کہ سورج گہن کی نماز جماعت سے ادا کریں تو قراءت جہری ہوگی یا سری؟ بعض لوگ کہتے ہیں کہ جہری قراءت کرنی چاہیے کیونکہ بخاری شریف میں حضرت عائشہ صدیقہ رضی اللہ عنہا سے روایت ہے: "جهر النبي صلى الله عليه وسلم في صلاة الخسوف بقراءته" ترجمہ: نبی پاک صلی اللہ علیہ وسلم نے نماز خسوف میں جہری قراءت فرمائی۔ (صحیح البخاری، کتاب الصلوٰۃ، باب الجهر بالقراءة الخ، ج 1، ص 145، کراچی) آپ درست رہنمائی فرمادیں۔

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِكِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

سورج گہن کی نماز میں قراءت سری یعنی آہستہ آواز میں ہوگی، جہری یعنی بلند آواز میں قراءت نہیں ہوگی، یہی احناف اور جمہور فقہائے کرام کا موقف ہے۔ اس کے چند دلائل درج ذیل ہیں:

- (1) متعدد احادیث مبارکہ میں مروی ہے کہ سورج گہن کی نماز میں آپ علیہ السلام کی آواز سنائی نہیں دیتی تھی۔
- (2) حضرت ابن عباس رضی اللہ عنہما اور دیگر صحابہ کرام علیہم الرضوان سورج گہن کی نماز میں قراءت کی مقدار کو اندازے سے بیان فرماتے ہیں، یہ اس پر دلیل ہے کہ قراءت سری تھی کیونکہ اگر نبی پاک صلی اللہ علیہ وسلم نے جہری قراءت فرمائی ہوتی تو صحابہ کرام علیہم الرضوان اندازے سے نہ بتاتے، جو قراءت فرمائی تھی، اسی کو واضح طور پر بتادیتے۔

(3) سورج گہن کی نماز دن میں ہوتی ہے اور دن کی نمازوں میں سری قراءت کرنے کا حکم ہے لہذا سورج گہن کی

نماز میں بھی اسی اصول پر عمل کرتے ہوئے سری قراءت کی جائے گی۔

سنن ابن ماجہ، سنن ابوداؤد شریف، جامع ترمذی وغیرہ کثیر کتب حدیث میں ہے حضرت سمرہ بن جندب رضی اللہ عنہ فرماتے ہیں: واللفظ للترمذی "صلی بنا النبی صلی اللہ علیہ وسلم فی کسوف لانسمع له صوتا قال وفي الباب عن عائشة قال أبو عیسیٰ حدیث سمرۃ حدیث حسن صحیح" ترجمہ: نبی پاک صلی اللہ علیہ وسلم نے ہمیں سورج گہن کی نماز پڑھائی، ہم آپ کی آواز نہیں سنتے تھے۔ امام ترمذی فرماتے ہیں اس سے متعلق روایت حضرت عائشہ صدیقہ رضی اللہ عنہا سے بھی مروی ہے اور حضرت سمرۃ کی حدیث حسن صحیح ہے۔ (جامع ترمذی، ابواب السفر، باب کیف القراءة الخ، ج 1، ص 126، کراچی)

حضرت ابن عباس رضی اللہ عنہما فرماتے ہیں: "أن النبی صلی اللہ علیہ وسلم صلی صلاة الكسوف فلم نسمع له صوتا" ترجمہ: نبی پاک صلی اللہ علیہ وسلم نے سورج گہن کی نماز پڑھائی تو ہم نے آپ علیہ السلام کی آواز نہیں سنی۔ (السنن الكبرى للبيهقي، كتاب صلاة الكسوف، باب من قال الخ، ج 3، ص 466، دارالکتب العلمیة)

قراءت کی مقدار اندازاً بتاتے ہوئے حضرت ابن عباس رضی اللہ عنہما فرماتے ہیں: "انخسفت الشمس علی عهد رسول الله صلی اللہ علیہ وسلم، فصلی رسول الله صلی اللہ علیہ وسلم، فقام قیاما طویلا نحواً من قراءة سورة البقرة" ترجمہ: نبی پاک صلی اللہ علیہ وسلم کے مبارک زمانے میں سورج گہن ہوا تو آپ علیہ السلام نے نماز پڑھائی، اس میں طویل قیام فرمایا جو تقریباً سورۃ البقرۃ پڑھنے کے برابر تھا۔ (صحیح بخاری، کتاب الکسوف، باب صلاة الكسوف جماعة الخ، ج 1، ص 143، کراچی)

اندازے سے قراءت کی مقدار بتانا سری قراءت کی دلیل ہے چنانچہ علامہ قسطلانی علیہ الرحمہ ارشاد الساری میں، علامہ احمد بن اسماعیل کورانی حنفی علیہ الرحمہ الکوثر الجاری میں، علامہ عینی علیہ الرحمہ عمدۃ القاری میں فرماتے ہیں واللفظ للآخر: "ذکر معناه قوله نحو من قراءة سورة البقرة وفي لفظ نحو من قیام سورة البقرة وعند مسلم قدر سورة البقرة وهذا يدل علی أن القراءة كانت سرا وكذا في بعض طرق حدیث عائشة فحزرت قراءتہ فرأیت أنه قرأ سورة البقرة وقیل إن ابن عباس كان صغيرا فمقامه آخر الصفوف فلم یسمع القراءة فحزرت المدة ورد علی هذا بأن في بعض طرقه قمت إلى جانب النبي فمسمعت منه حرفا ذكره أبو عمر" ترجمہ: حضرت ابن عباس رضی اللہ عنہما کے لفظ سورہ بقرہ جیسی سورت تلاوت فرمائی اور دوسری روایت میں سورۃ البقرۃ کی مثل کے لفظ ہیں جبکہ مسلم شریف میں سورۃ البقرۃ کی مقدار کے لفظ ہیں، یہ الفاظ

دلالت کرتے ہیں کہ آپ علیہ السلام کی قراءت سری تھی اور اسی طرح کی روایت حضرت عائشہ صدیقہ رضی اللہ عنہا سے بھی مروی ہے کہ میں نے آپ علیہ السلام کی قراءت کا اندازہ لگایا تو گمان کیا کہ سورۃ البقرۃ پڑھی ہے، اس سے متعلق کہا گیا ہے کہ حضرت ابن عباس رضی اللہ عنہما اس وقت بچے تھے اور آخری صف میں ہونے کی وجہ سے قراءت نہ سن سکے اس لیے قراءت کو اندازے سے بیان کیا مگر اس کا رد دوسری روایت سے ہوتا ہے جس میں انہوں نے فرمایا ہے کہ میں نبی پاک صلی اللہ علیہ وسلم کی ایک سائید پر کھڑا تھا تو میں نے کوئی حرف نہ سنا، یہ بات علامہ ابو عمر مالکی علیہ الرحمہ نے ذکر فرمائی ہے۔ (عمدة القاری، کتاب الکسوف، باب صلاة الخ، ج 5، ص 325، ملتان)

سورج گہن کی نماز میں قراءت سری ہوگی، چنانچہ علامہ حسین بن محمود مظہری حنفی علیہ الرحمہ (متوفی 727ھ) المفاتیح فی شرح المصابیح میں، علامہ محمد بن عزالدین المعروف بابن ملک حنفی علیہ الرحمہ (متوفی 854ھ) شرح مصابیح میں، شیخ عبدالحق محدث دہلوی علیہ الرحمہ لمعات التتبیح میں، علامہ علی قاری حنفی علیہ الرحمہ مرقاۃ میں فرماتے ہیں واللفظ للآخر: "وهذا يدل على أن الإمام لا يجهر بالقراءة في صلاة الكسوف، وبه قال أبو حنيفة وتبعه الشافعي وغيره۔۔۔ الاصل في صلاة النهار الاخفاء" ترجمہ: یہ حدیث دلالت کرتی ہے کہ سورج گہن کی نماز میں امام جہری قراءت نہیں کرے گا اور یہ قول امام اعظم ابو حنیفہ و امام شافعی علیہما الرحمہ وغیرہ کا ہے۔۔۔ دن کی نمازوں میں اصل سری قراءت ہے۔ (مرقاۃ المفاتیح، کتاب الصلوۃ، باب صلوة الخسوف، ج 3، ص 327، ملتان)

### سوال میں مذکور بخاری شریف کی حدیث پاک میں چاند گہن کی نماز مراد ہے

کیونکہ عموماً خسوف کا اطلاق چاند گہن پر ہوتا ہے، سورج گہن کو خسوف کہا جاتا ہے نیز اوپر موجود روایت میں واضح طور پر فرمایا ہے کہ ہم آپ علیہ السلام کی آواز نہیں سنتے تھے لہذا بخاری شریف کی سوال میں مذکور حدیث کو چاند گہن کی نماز پر محمول کرنا ہی متعین ہے۔

چنانچہ شیخ عبدالحق محدث دہلوی علیہ الرحمہ لمعات التتبیح میں، امام سیوطی علیہ الرحمہ الدبیان شرح مسلم میں، امام نووی علیہ الرحمہ شرح مسلم میں، قاضی عیاض علیہ الرحمہ اکمال المعلم میں، علامہ سراج الدین ابن الملقن شافعی علیہ الرحمہ التوضیح شرح بخاری میں، علامہ ابو العباس احمد قرطبی علیہ الرحمہ المفہم شرح مسلم میں، علامہ قسطلانی علیہ الرحمہ ارشاد الساری میں، علامہ حسین بن محمود حنفی علیہ الرحمہ المفاتیح شرح مصابیح میں، علامہ محمد المعروف ابن ملک علیہ الرحمہ اپنی شرح مصابیح میں، علامہ ابویحییٰ زکریا انصاری علیہ الرحمہ منحة الباری میں، علامہ علی قاری علیہ الرحمہ مرقاۃ

المفتاح میں فرماتے ہیں واللفظ للآخر: "المراد خسوف القمر لأنه يكون بالليل فيجهر بالقراءة فيها، ذكره ابن الملك وهو المتبادر عند إطلاق الخسوف بل يتعين حمله عليه لما سيأتي أنه صلى في خسوف لا نسمع له صوتاً" ترجمہ: مراد چاند گہن کی نماز ہے کیونکہ وہ رات میں ہوتی ہے لہذا اس میں جہری قراءت ہوگی، یہ بات علامہ ابن ملک نے ذکر کی اور لفظ خسوف مطلق بولنے سے یہی متبادر ہے بلکہ اس حدیث کو چاند گہن کی نماز پر محمول کرنا متعین ہے کیونکہ عنقریب روایت آئے گی کہ سورج گہن کی نماز پڑھائی اور آواز سنائی نہ دی۔ (مرقاۃ المفاتیح، کتاب الصلوٰۃ، باب صلاة الخسوف، الفصل الاول، ج 3، ص 318، ملتان)

علامہ نووی علیہ الرحمہ فرماتے ہیں: "قوله "جهر في صلاة الخسوف" هذا عند أصحابنا والجمهور محمول على خسوف القمر لأن مذهبنا ومذهب مالك وأبي حنيفة والليث بن سعد وجمهور الفقهاء أنه يسرفي خسوف الشمس ويجهري خسوف القمر" ترجمہ: نماز خسوف میں جہری قراءت کی، ہمارے اور جمہور علمائے کرام کے نزدیک یہ چاند گہن کی نماز پر محمول ہے کیونکہ ہمارا، امام مالک، امام ابو حنیفہ، لیث بن سعد اور جمہور فقہائے کرام کا مذہب یہ ہے کہ سورج گہن کی نماز میں سری قراءت کرے گا، چاند گہن کی نماز میں جہری قراءت کرے گا۔ (المنهاج للنووی مع المسلم، کتاب الخسوف، ج 1، ص 296، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net